



۲۰۱۶/۰۲/۰۴

پوهاند محمد حسن کاکړ

د بڼاڅلو زماني او سيستاني د ليکنو په هکله



پوهاند محمد حسن کاکړ

۲۰۱۶

د مطالبو فهرست

- سريزه

لومړۍ برخه:

- د ښاغلي زماني د ليکني په هکله
- د ښاغلي زماني يوه بله ذهني حيرانوونکې وينا
- له برتانويانو سره اړيکي
- د پاچا امان الله ځيني مهمي تېروتنې
- د پاچا امان الله وروستنۍ لويه جرگه
- د پاچا ضد تبليغونه او بغاوتونه
- د شنوارو ياغي توب
- حبيب الله په نا ارام کوه دامن او سيد حسين په ناچار کوهستان کي
- په کابل باندي د حبيب الله بريد
- د کابل ښار استحکامات او د پاچا ناڅاپي استعفی
- پاچا امان الله او د هغه لس کلنه واکمني
- د امانی دورې له تاريخ سره بې کچي مينه او تنده

دوهمه برخه:

- د ښاغلي سيستاني د ليکنو په هکله
- يادښتونه

سريزه

دغه ليکنه د ښاغلي عبدالرحمن زماني د هغو لنډو ليکنو په ځواب کې ليکل شوې چې ده زما په يوه پخواني چاپ شوي کتابگوټي- د پاچا امان الله واکمنۍ ته يوه نوې کتنه- په اړه کړې، په دغه مقصد چې په خپل فکر وښيي چې هغه په زياته اندازه په کابل کې د برتانوي هند سفارت سکرتر، شيخ محبوب علي، د ليکنې، د برتانويانو د استخباراتو پر بنسټ تهيه شوې وه، ددې لپاره چې د پاچا امان الله د ناکامۍ نسبت افغانانو ته وکړي، نه برتانويانو ته. په دغه لړ کې دى دا هم وايي چې دغه ليکنه، يانې "د امان الله سقوط"، د منشي علي احمد نه ده، او دې نه دا چې د پاچا امان الله منشي نه وو، د کره مالوماتو خاوند هم نه وو.

ما په دې اړه ټول هغه خپاره شوي اثار- دا ځل په ډير ځير سره- ولوستل چې د پاچا امان الله په اړه د هغه وخت ليکوالو کړي وه. يو مدرس استاد چې د لکچرونو په ورکولو، او د محصلانو په انتقادي پوښتنو سره نويو ټکو، مفکورو او بصيرتونو ته متوجه کيږي؛ زه هم د پورته انتقادونو او د پورته اثارو په دقيقې مطالعې سره نويو فکرونو او نويو بصيرتونو ته متوجه شوم، او يو ځل بيا په دغه فکر شوم چې دقيقه او انتقادي مطالعه که ډېر زحمت لري، ښه ثمره هم لري، چې هغه نويو بصيرتونو او فکرونو ته لار موندل دي. په هر حال زه په خپلې دغې مطالعې سره د پاچا امان الله د واکمنۍ په اړه دغسې نويو ټکو ته متوجه شوى يم، چې هغه سربېره پر دې چې د پاچا امان الله په اړه زما د کتابگوټي په تائيد ده، نوي ټکي او بصيرتونه هم لري، چې دمخه څوک ورته متوجه نه وو. دغه ټول ما په متن کې په اوږده ډول بيان کړي، دلته يې يوازې لنډيز وړاندې کوم، هغه هم د غټو ټکو.

- ارواښاد منشي علي احمد د امان الله د سقوط پانو يا ليکنې محرر دى، نه محبوب علي. د منشي علي احمد د وراره، محترم مهدي شاليزي، چې پخوا د حربي پوهنتون استاد وو، او اوس په سويس کې اوسيږي، په وينا چې وايي، منشي علي احمد دهغه تره د پاچا په ټوله واکمنۍ کې د هغه منشي وو. دى وايي چې دغه تره يې يو ديني عالم، د ادب او شعر علاقمند وو او "د غزني تاريخ" په نامه يې يوه لاسي ليکنه هم لرله، چې د هغې ذکر د ارواښاد فرهنگ په اثر کې هم شوى په نامه د "افغانستان در پنج قرن اخير". هغه وخت چې پاچا امان الله د کندهار نه د کابل بيرته نيولو په نيت غزني ته ورسيد، منشي علي احمد هم ورسره وو. په دغه وخت کې په کابل کې د برتانوي هند سفارت تړل شوى، او محبوب علي هم له افغانستان څخه وتلى وو، نو د هغه د پاره ناممکنه وه چې د پاچا امان الله د سقوط په نامه ليکنه وکړي، چې په هغې کې غزني ته د پاچا دغه سفر په تفصيل او دقيق ډول بيان شوى دى.

- ما په دغه موجود کتابگوټي کې هم تثبيت کړي چې د پاچا امان الله د واکمنۍ نسکورېدنه د برتانويانو د توطيو او دسيسو نتيجه نه ده. نور څو لا څه چې پخپله امان الله هم برتانويان په دغه هکله تېرته کړي، او دايې ويلې چې، ملايانو يې مخالفت کړى، بې له دې چې چا پېښې ورکړي وي. خو دا يوه قوي افسانه ده چې پاچا د برتانويانو د توطيو ښکار شوى دى. اوس ددې وخت دى چې يو څوک دغه افسانه له تاريخي واقعيتونو څخه بېله کړي. ما په دغه کتابگوټي کې دغه موضوع اوږده څېړلې، لکه چې په ها بل کې مې په لنډ ډول بيان کړى. له دېنه مې مطلب دادى چې دغه تاريخي واقعيت بايد لوستونکو ته بيان شي، او دوي دې ته هم ملتفت کړل شي چې کله ولسي خلک و پاريري، ډيناميزم او قوت يې تر هر بل ډيناميزم نه پياوړى کيږي. د حيرانۍ وړ او نه فکر کېدونکې پېښې رامينځ ته کيږي، او حتى د تاريخ بهير اړول کيږي. د پاچا امان الله په وخت کې همدغسې وشول.

- د پاچا امان الله د ستونزو منبع د هغه د اصلاحاتو پاروونکي برخې، د هغه خپل شخصیت، د هغه زورواکي، اتوکراسي او د دوهمې دورې اصلاحات او په خاص ډول د کابل د نارینه او ښځو مجبورول وو، چې اروپايي ژوند طرز غوره کړي، او خپل ژوند طرز بدل کړي، هغه هم سمدلاسه او په حکومتي امر. په نتیجه کې وګړي ترېنه بېګانه، مذهبي مشران ورسره مخالف، او خپل چارواکي یې ورسره بې علاقې شول. دی یوازې پاتې شو. په دغه حال کې ده حتی په خپلو نژدې چارواکو هم اعتماد کولی نه شو، او په بحراني حال کې د خپل ژوند په وېره کې شو. ده بیا د خپل پوځ د یوې وړې مخکینې برخې په دراماتيکې ماتې سره له پاچايي څخه لاس واخیست، که څه هم د کابل د ښار دفاعي ترتیبات ټینګ، پوځ او حکومت پر ځای وو. دغه وخت وو چې یو نالوستي کلیوال، خو زړه ور حبیب الله داره مار ته د کابل د تخت نیولو موقع په لاس ورغله، چې په ډېر غټ پوځ سره یې هم تر لاسه کولی نه شوه.

دغه لیکنه د پاچا امان الله د واکمنۍ د ټولو پېښو بیان ته ځانګړې شوې نه ده. یوازې هغه عوامل پکې بیان شوي چې پاچا امان الله په خپلو فعالیتونو او بېسارو اصلاحي پروګرامونو سره، د خپل نیکه، امیر عبدالرحمن، په لاس جوړ شوی ټینګ نظام له لاسه ورکړ، او د هغه په دغې ناکامي سره په افغانستان کې د کورني جنګ یو نوی فصل پرانیستل شو. ددغې لیکنې وړه برخه د ښاغلي سیستاني د هغو نا سمو لیکنو په اړه ده چې ده یو وخت، بل وخت د معاصر افغانستان په اړه کړي او د زماني د لیکنو تر اغېزي لاندې یې د خپل چنګیزی ډول ذهن نه حکم صادر کړی چې وطنوال دي د پاچا امان الله په اړه زما کتابگوټی و نه لولي. ددغو دواړو غرضناکو او ناسمو لیکنو، چې له هغو نه یې یوه ننداره جوړه کړې وه، زه مجبور شوم چې دغه لیکنه وړاندې کړم، چې په هغې کې مې اصلي او اړوندي موضوع ګانې د افغانستان د تاریخ په رڼا کې طرح او بیان کړي، او له ډېنه مې ډډه کړې چې هغې ته شخصي بڼه ورکړم.

د پاچا امان الله دوره تر اوسه هم تاریخي او سره شوې نه ده. اوس هم د هغې په اړه د عامه ذهنیت او تاریخي واقعیتونو تر مینځ واټن پراخ دی. ما په دغې لنډې لیکنې کې کوښښ کړی چې تاریخي واقعیتونه له پارتیزاني او د ناسم ذهنیت له سلطې نه وژغورم، او هغه یوازې د هغه وخت د اثارو پر بنسټ وکارم، او د معمول په شان، شخصي احساسات پکې دخپل نه کړم. د اثارو ذکر مې ځای پر ځای کړی، خو د هغو اول ځل ذکر مې په تفصیل سره په لیست کې او د هغو تکرار مې دننه په متن کې په لنډ ډول ذکر کړی.

ما دغه کتابگوټی هم، د ها بل په شان، تاریخ علاقه منو او پوهنتوني محصلانو په نظر کې نیولو سره کښلی، او هیله کوم چې لوستل به یې ورته ګټور وي.

د محترم نسیم سلیمي ورور نه مننه کوم چې زما دغه لیکنه یې، له ډېرو مصروفیتونو سره سره تایپ کړې. ده لا دمخه یې زما یو بل اثر 'د افغانستان سیاسي او دپلوماتیک تاریخ' له انګریزي نه پښتو کړی. دغه اثر به زر د علامه رشاد د خپرنډویه ټولنې له خوا خپور شي.

محمد حسن کاکړ
اکتوبر، ۲۰۱۵

د ښاغلي زماني او ښاغلي سيستاني د ليکنو په هکله

لومړۍ برخه

د ښاغلي زماني د ليکنې په هکله

ښاغلي عبدالرحمن زماني، زما دیوه کتابگوټي په اړه، "د پاچا امان الله خان واکمنۍ ته یوه کتنه"، یوه لیکنه کړې او هغه یې په افغان-جرمن ویب سایټ کې هم په پښتو او هم په فارسي کې په شپږو برخو کې خپره کړې او ورته یې د اعلان شکل ورکړی دی. دده مقصد دادی چې وښيي زما دغه کتابگوټی د یوه انګلیسي اېجنټ په استخباراتي راپور ښا دی، نه داچې هغه د منشي علي احمد وي، چې د پاچا امان الله منشي و، او لیکنه یې د امان الله د سقوط په نامه کړې ده. په دې ډول ښاغلي زماني هغه د "غازي امان الله خان پر وړاندې د انګریزي تخریباتو سرچینه" ښيي. دی دا هم وایي چې "مهمترین ماخذ کتاب داکټر صاحب کاکړ بوده...". په پښتو متن کې هغه "... تر ټولو لوی او معتبر ماخذ" ښيي. مانا داچې له دغې منبع نه په پراخې اندازې استفادې سره زما دغه کتابگوټی د برتانوي هند د حکومت د نظریو انعکاس دی.

اول خو دده دغه وینا د واقعیت تحریف دی. زما د کتابگوټي له ۱۴۶ ماخذونو نه ۳۳ یې د تاریخپوه میر غلام محمد غبار، ۲۹ یې د لودویک ادمک، ۲۱ یې د حاکمیت قانون په نامه د پاچا امان الله، ۲۱ یې د منشي علي احمد او ۱۴ یې د تاریخپوه فیض محمد او نور یې د نورو دي. په دې ډول د ښاغلي زماني د وینا پر خلاف "د امان الله سقوط" په نامه لیکنه زما د کتابگوټي "تر ټولو لوی او معتبر ماخذ" یا "مهمترین ماخذ" نه دی. مهمه داده چې "د امان الله سقوط" په نامه لیکنه، د زماني د وینا پر خلاف، د برتانوي اېجنټ یا د هغو استخباراتي راپور نه دی. اول دی دغه لیکنه هم اېجنټ (Agent) او هم د برتانوي سفارت سکرتر ښيي، په نامه د شیخ محبوب علي. په داسې حال کې چې سکرتر او اېجنټ په بېلو دورو کې د برتانوي هند لپاره کار کاوه. د اېجنټ په نامه هندي مسلمان له ۱۸۸۰ نه د پاچا امان الله تر واکمنۍ پورې یوازې د خبرلوڅي په ظرفیت کار کاوه، او سکرتر یا منشي له هغه وخت نه چې برتانوي هند په افغانستان کې سفارت پرانیسته، په سفارت کې ماموریت درلود. دا هم باید وویل شي چې ددوی ځینو له افغانستان او په خاص ډول له واکمنۍ کورنۍ سره خواخوږي لرله. د امیر عبدالرحمن په وخت کې دغه اېجنټان په دې هم موظف وو چې هغه ته هم راپورونه تهیه کړي. ددوی اول اېجنټ قاضي عبدالقادر یوسفزی وو، چې دمخه د امیر شیرعلي لوی مشاور وو، او د هغه په اصلاحاتو کې یې فعاله او مهمه برخه لرلې ده. برتانویان مجبوره وو چې هغوی چې د دقیقو مالوماتو خاوند او ددوی مخالف هم وو، استخدام کړي. دوی د افغان - انګلیس له دوهم جنگ نه وروسته د افغانانو د سخت مخالفت له امله بل څوک هلته استولی نه شو. حتی دغه شیخ محبوب علي، چې د سکرتر په نوم، په کابل کې د برتانوي هند په سفارت کې کار کاوه، د پاچا امان الله د کورنۍ سره خواخوږي لرله.

دده دغه احساس هغه وخت ښکاره شو چې د پاچا امان الله ځایناستي، معین السلطنه، له درې ورځو پاچایي نه وروسته له ارګ نه په انګلیسي الوتکه کې پېښور ته. "د غازي امان الله زوال" نومي کتاب لیکوال، عزیز هندي، ددغې ورځې خپل مشاهدات په دغه ډول ثبت کړي: "کله چې د ارګ د مخې دروازې څخه معین السلطنه قدم د باندې

کښېښود، نو د ډېره غمه بې هوښه شو، او بېرته راستون شو، او دروازه يې په غېږ کي و نيوله او ډېر يې وژړله او کله چي د الوتکو ډگر ته ورسېد سترگي يې هماغسې له اوښکو ډکي وې. دلته د برتانيې د سفارت غړي په ډېر غم لږلي حالت ولاړ وو او له شکه پرته دا ډېره غم لږلي منظره وه. ... د برتانيا د سفارت هندوستانی سکرټر، شيخ محمد علي اکهي، حالت خو داسي وو چي په ډېره ژړا يې ستونئ بند شو. ... کله چي په اتفاقي توگه ما له هغه سره وکتل، نو له هغه څخه مي د دومره ويرجنتوب پوښتنه وکړه. نو هغه ماته وويل چي: او ته نه پوهېږي چي امانې کورنۍ پای ته ورسېده او د هغه تر څنگه د سوبه سرحد د مسلمانانو هيلې هم له مينځ څخه ولاړې. که د امانې دورې اغېزه په بل ځای کي وه، که نه وه، د هغه موجوديت لږ تر لږه د سوبه سرحد د خلکو د بيدارولو لپاره ډېر گټور وو. موږ دا هيله کولای شوه چي موږ به د هندوستان د نورو صوبو څخه زر ازاد شو. ^(۱) ليکوال عزيز هندي په خټه پښتون او د هند اوسېدونکي وو. دئ له خپلي کورنۍ سره د پاچا امان الله د واکمنۍ په ټوله موده کي په کابل کي اوسېده؛ په قطعه نمونه کي کفتان او د پاچا تينگ پلوی، خو د واقع ليدونکي انسان او د افغانستان د وخت له اوضاع نه ښه خبر وو. دی د امير حبيب الله کلکاني په وخت کي د لنډې مودې لپاره بندي و. داسي ښکاري چي محبوب علي په اصل کي د بنگين، يا ورکزي، يا کرمي له شعبه پښتنو څخه وو. د يوه روايت له مخي، دده يو زوي چي د ډېر عمر خاوند وو، د افغان جهاد په وخت کي، په پېښور کي د ځينو اسلامي تنظيمونو د مشرانو سره وليدل او چيرته نژدې يې په خپل مجل کورکي مېلمانه کړل.

د امان الله د سقوط لیکونکي د شواهدو او دلائلو پر بنسټ منشي علي احمد (شاليزی مومند) دئ، نه محبوب علي. د محترم داود ملکيار په روايت، هغه په خپلو خلکو، ياني د شالېز کلي په مومندو کي د "منشي صاحب" په نامه يادېده او ده پخپله په وړوکتوب کي هغه ليدلی وو. هغه وخت دی په دواړو سترگو ږوند وو. په غزني کي د ملکيار او د منشي کورنۍ ډېرې مشهورې دي. مومندان په پنځلسمې پېړۍ کي د کندهار د مرغه نومي سيمي څخه اول غزني ته ولېږدېدل او بيا په خپله اوسنۍ سېمه کي، له کامې نه تر پېښور پورې ميشته شول او يو شمېر يې په غزني کي پاته شول.

دا چي ارواښاد علي احمد (شاليزی) د پاچا امان الله په ټوله دوره کي د هغه منشي وو، محترم ارکان حرب، مهدي شاليزی په لاندي ډول تائيدوي. دی چي په افغانستان کي د حربي پوهنتون استاد وو، د منشي علي احمد وراره دئ، او اوس په سويس کي ژوند کوي. دی دا هم وايي چي دوی څو وروڼه وه چي يو يې ارواښاد عبدالستار شالېزی وو، چي د لوړو زده کړو او عالي شخصيت خاوند او په مشروطه شاهي کي د کورنيو چارو وزير وو. منشي علي احمد هم يو عادي شخص نه بلکه يو مهم او پوه شخص وو. دی د "غزني د تاريخ" په نامه يوه ليکنه هم لري، چي د صدراعظم محمد هاشم خان په وخت کي له چاپ نه پاتي او لادرکه شوه او ارواښاد مير محمد صديق فرهنگ، چي هغه يې له خپل ورور، ارواښاد رښتيا، نه تر لاسه کړي وه، د خپل اثر په ۴۰۲ مخ کي په دغه ډول ياده کړي: "تاريخ خصوصي غزني، تاليف علي احمد بن فقير احمد، ساکن شالېز غزني، نسخه قلمي متعلق به س. ق. رشتيا."

1. ۱- عزيز هندي، د غازي امان الله خان زوال، له اردو نه ژباړوونکي، فرهاد ظريفي، خپروونکي، د افغانستان د علومو اکادمي، پېښور، ۱۳۸۱، ۲۰۰۲، مخ ۴۰

شالېزی دا هم وایي چې تره یې د وخت له علماوو او ادیبانو سره ناسته ولاړه درلودله او " دسترس کامل به مطالعه و بعضا اثار " شاعران کلاسیک " از قبیل رودکي، جلال الدین بلخي، حافظ شیرازي و سعدي و بیدل داشت. " پر دې سربرېره منشي علي احمد " در امور ديني و مذهبي وارد و بسياري را رهنمايي ميکرد. " د ښاغلي مهدي شاليزي دغه لیکنه ماته د ښاغلي داود ملکيار په لاس رسېدلې او زه دلته له دواړو نه مننه کوم.

ښاغلي شاليزی په دغې لیکنې کې په قطعي ډول حکم نه کوي چې "د امان الله د سقوط" په نامه لیکنه د هغه ده، خو له هغې نه واضحه ده چې منشي علي احمد هم د پاچا امان الله منشي او هم ددغې لیکنې لیکونکی وو. په دغه ډول: " ارواح شاد علي احمد خان با دانشي کي که حاصل نموده بود در آغاز کار به حیث مرزا در نزد مرحوم عبدالاحد خان برگید همکاري (کرد) و برگد صاحب از جمله همکاران مهم و قریب مرحوم امیر حبیب الله خان بود. مدتي بعد علي احمد خان بحیث میرزای دفتر (منشي) با مرحوم عبدالکریم خان علومي، نائب الحکومه مزار شریف، شامل کار شد و آهسته آهسته شهرتي کسب نمود. "

" بالاخره در عهد شاه امان الله مرحوم در دربار شاهي بحیث میرزای دفتر شاه و هم باسم منشي که اصطلاح منشي به آمر دفتر و میرزای دفتر (درانوقت) استعمال میشد [ایفای وظیفه مینمود] و منشي علي احمد خان الی ختم پادشاهی با امان الله خان باقي ماند. "

" در وقتیکه جنگ داخلي (سال سقاوي) که شاه امان الله خان مجبور به ترک وطن شد، منشي صاحب به همکاري شاه نیز از وطن یکجا خارج و در کویته رهسپار شدند. قراریکه میگویند که منشي صاحب در موقعیکه شاه امان الله خان با اعضاي فامیل از کویته به ایتالیه عزیمت نمودند، به تحت نظارت انگلیس ها در قونسلگری شان باقیماند. در همین وقت کدام اثری بنام سقوط امان الله ... تحریر و تایپ شده در قونسلگری و بالاخره این اثر تایپ شده به ارشیف لندن سپرده شد. "

لیکواله ریهه ستیوارت هم په خپل کتاب کې په نامه د "اور په افغانستان کې" منشي علي احمد، بې له دې چې نوم یې واخلې، د پاچا شخصي منشي (Private secretary) یادوي او دا هغه وخت چې پاچا امان الله او منشي علي احمد په غزني کې، د هغه کلي یانې شالېز ته نژدې چیرته وو. (۲)

ماپه خپل کتابگوټي کې منشي علي احمد د دقیقو مالوماتو خاوند ښوولی و، په تېره د غزني په اړه. خو ښاغلي زماني له خپل ذهن نه دغه حکم راباسي چې " د غزني مومند میرزا علي احمد خان نه خو د دربار منشي وو او نه د دقیقو مالوماتو خاوند وو. " دی ددې پروا نه کوي چې دده حکم، هغه هم دغسې غوڅ حکم، په واقعیت بنا دی یا نه دی. دی ددې هم پروا نه کوي چې په دغسې حکم سره دده ټوله لیکنه بې اعتباره کیږي. خو دی غواړي په خپل فکر په خپل حکم سره ثابت کړي چې دغه لیکنه د انگلیسانو د سکرتر، محبوب علي، ده او هغه په اصل کې د پاچا امان الله پر ضد لیکل شوي ده. دی ددې هم پروا نه کوي چې هغه وخت د محبوب علي د پاره ممکنه نه وه چې دغه لیکنه وکړي، ځکه چې په هغه موده کې چې پاچا امان الله له کندهار نه د کابل په مقصد غزني ته رسېدلی و، محبوب علي په کابل

1. ۲- ریه تيلي ستیورټ، اور په افغانستان کې، دوهم چاپ، خپروونکي، پونیورسل. ۲۰۰۰، مخونه، ۵۵۸، ۵۶۰.

کې نه وو. د برتانوي هند سفارت د فبروري په پنځه ويستمه تړل شوی او غري يې هند ته تللي وو، او پاچا امان الله د مارچ په پنځه ويستمه، ياني يوه مياشت وروسته له هغه له کندهار نه د کابل په لور روان شوی وو، او چې په غزني کې يې ځان د تخت بېرته کتلو کې ناکام وليد، په شا سو او د مئ مياشتې په اخيره کې له خپل فاميل او ډيرو نورو سره په څو موټرونو کې، د منشي علي احمد په گډون، کوتي ته لاړ. د امان الله د سقوط په اړه دغه پاڼې يا په ۱۹۲۹ يا په ۱۹۳۰ کې ليکل شوي، ياني هغه وخت چې منشي علي احمد هلته وو، او محبوب علي هلته نه وو. زماني دغه فکر نه کوي چې که دغه ليکنه د پاچا امان الله پر ضد د برتانويانو جعل وای، هغه به يې په هماغه وخت کې په انگريزي او فارسي کې خپره کړې او افغانان يې خبر کړي وای. حال دا چې هغه نورو څېړونکو په دغو نژدې کلونو کې د دهلي ملي ارشيف نه تر لاسه کړې. تاريخپوه لودويک ادمک ددغې ليکنې يادونه په خپل اثر کې کړې چې په ۱۹۷۴ کې خپور شوی، نه په خپل لومړني اثر کې چې په ۱۹۶۷ کې خپور شوی، په نامه د "افغانستان دپلوماتيکي تاريخ ۱۹۰۰-۱۹۲۳". دې هغه ليکنه د منشي په قلم د "سري او سياسي يادښت" په نامه ښيي، چې برتانوي سکات هغه د 'د امان الله د سقوط' په نامه په انگريزي اړولې ده. (۳) د سکات له خوا د ليکنې د سرليک تبديل د حيراني وړ

ښکاري، خو محتوا يې هغه دي، چې د هغه وخت د افغان ليکوالو په ليکنو کې بيان شوی دی. برتانويانو چې د افغانستان د تاريخ په اړه جعل کړی هغه يې په هغه خپل وخت کې په ډېر شمېر خپاره کړي دي. ددغو جعلياتو ډېر مهم يې د تاج التواريخ دوهم جلد دی، چې له هغه نه يې په خاص ډول د ډيورنډ کرښې په اړه په خپله گټه ډېر کار اخيستی دی. په دې اړه به وروسته اوږد وړغېرم. بله داچې سليم عقل ته د منلو وړ نه ده چې برتانويان به خپلو چارواکو ته يوه جعلي ليکنه تهيه کړي، او هغه په خپل ارشيف کې وساتي. مهمه داده چې د منشي علي احمد په ليکنه کې دغسې موضوع نسته چې په نورو اثارو کې نه وي بيان شوي. دا يوه داسې منسجمه او دقيقه ليکنه ده چې ښيي ليکونکي يې عالم او د ډېرو مالوماتو خاوند و. په تېره د امان الله د دورې په هکله خو زماني دغه ليکنه د "انگليس د استخباراتي راپور" او زما کتابگوټي چې تر څه حده دهغې له مخې تهيه شوی، د انگرېزانو د فتنو نه ډک تبليغات گڼي. د رښتين توب دغه دښمن ځان د ډاکټر په نوم هم يادوي، که څه هم 'د تحصيل' تصديق ليک يې تر ليسانس پورته دی، نه د ډاکټري.

بله نوې موضوع داده چې ښاغلی زماني زما له قول نه وايي: "د غازي امان الله خان په لاس پرته له محکمې د زرگونو انسانانو وژل کېدل". دغه وينا زما نه ده او پاچا امان الله په زرگونو انسانان نه دي وژلي، هغه هم په خپل لاس. د هغه په دوره کې ډېر انسانان وژل شوي دي: اټکل څوارلس زره د خوست په جنگ کې، او تر هغو لږ د شينووارو، کوهدامن-کوهستان، د لوېديځ کابل ښار او د غزني شاوخوا جنگونو کې. خو هغوی چې د پاچا په حکم بې له محکمې نه اعدام شوي دي، په شمار او د ممتازو او نفوذ ناکو کسانو وو، چې دده په سقوط کې يې نېغ يا نانبغ اثر لرلی دی. د هغو د ذکر نه دمخه به ووايم چې ما په خپل کتابگوټي کې ويلي چې د "پاچا په څه لږ لس کلنه دوره کې هېڅ افغان د سياسي نظر څرگندولو له امله بندي شوی نه دی" او هغوی چې دده په څرگند يا نا څرگند حکم اعدام شوي دي، په اصل کې د قدرت گټلو، يا د قدرت ټينگولو په مقصد وو، چې په پای کې يې دی ناکام او د وطن نه په وتلو مجبور کړ.

۲. ۳ - لودويک ادمک، د شلمې پېړۍ تر نيمايي پورې د افغانستان باندنۍ چارې، له شوروي اتحاد، جرمني، او برتانيې سره اړيکې، د اريزونا پوهنتون، توک سان، ۱۹۷۴، ۴۹

د دغو ممتازو قربانيانو نه لومړی د پاچا امان الله پلار وو، چې قاتل يې په غالب احتمال شجاع الدوله غوربندي وو، او هغه په وياړ سره خپلو دوستانو ته ويل چې ده امير حبيب الله د خپل تره، جوهر شاه غوربندي، په انتقام وواژه، چې هغه د امير په حکم اعدام شوی و. شجاع الدوله د پاچا امان الله په وختو کې په لوړو رسمي مقاماتو کې کار کاوه. د ممتازو قربانيانو نه بل کس سردار نصرالله، د پاچا امان الله تره، وو، چې خپل ورور امير حبيب الله ته يې په شفاعت کولو سره امان الله او مور يې د مرګ له خطر نه ژغورلي وو. دی که څه هم د خپل ورور د وژل کېدو نه وروسته، په جلال اباد کې د هغه پر ځای امير غوره شوی وو زړ له امارت نه يې د امان الله په ګټه لاس واخيست، چې هغه په کابل کې امير غوره شوی و. نصرالله بيا په ډاډه زړه د کابل په لور روان شو. په دغه فکر چې ژوند به يې هلته خوندي وي، او له خپل وراره امير سره، چې د مرګ نه يې ژغورلی و، په کارونو کې همکاري وکړي. خو دی چې بتخاک ته ورسېد، د امير امان الله په امر، چې هلته رسېدلی و، بندي شو. ملا فيض محمد، چې د امير عبدالرحمن د کورنۍ مخلص و، د مشرقي لويانو او قومي مشرانو له قول نه وايي چې "... پس از يك سال در شب جمعه، اول رمضان به بدترين احوالي، او را در محبس به خپه کردن هلاک فرمود و بعد ازان به امور خلاف شعائر اسلامي پرداخته، تغير روز جمعه و بي ستري مستورات و بعضي قوانين بر خلاف شرع نمود." (۴). ددغه اثر مترجم ډاکټر رابرټ ميک چيزني، دغه وينا په دغه ډول راوړې ده: د نصر الله د بندي کېدلو نه "څه کم يو کال وروسته، د ۱۹۲۰ کال د مې په ۹مه امان الله له يوې سختې نېشې نه وروسته د هغه د وژلو حکم صادر کړ، او بيا يې دغسې سياستونه غوره کړل چې د مسلمانانو د عنعنو پر خلاف وو." (۵) تر ده هم ټکه روايت د پاچا امان الله د موجودې کورنۍ يوه غړي (چې ماته يې د نوم د نه ښودلو په شرط کړی) او هغه داچي سردار نصرالله د پاچا امان الله په امر مسموم شوی، او له مينځ نه وړل شوی دی. سردار نصرالله يو ټينګ مذهبي شخص وو؛ ټول قرآن شريف يې په ياد کړی، او په خاص ډول د هيواد ختيځو علماوو او لويانو کې يې نفوذ لاره، د ګوډ ملا عبدالله د ياغيټوب يو لامل همدا وو. دننه په کابل ښار کې خو بې دغسې پلويان لرل، چې هغو غوښتل پاچا امان الله د هغه په انتقام کې د پغمان په لار کې ترور کړي، خو هغوی په خپل دغه پروګرام کې ناکام او ونيول شول. د پاچا امان الله د واکمنۍ په پيل کې د هغه په حکم د ميرزا محمد حسين له مينځ نه وړل وو. ده د امير عبدالرحمن له وخت نه په لوړو مقامونو کې کار کړی، د مستوفی الممالک په نامه د غټ نوم خاوند او د امير د حکومت په ټينګښت کې يې نوم ايستلی وو. دې امير حبيب الله ته هم ډېر مقرب وو، او هغه ته يې خبر ورکړ چې امان الله او مور يې د هغه پر ضد نقشه لري. خو ده يوازې د حکومت

1. ۴- فيض محمد هزاره، تذکر الانقلاب، مدون ډاکټر حفيظ الله شريعتي (سحر)، ناشر انتشارات ميچيد، محل نشر و چاپ نامعلوم، ۱۳۹۳/۲۰۱۳، ص ۶۱. ډکټر سحر نمی گوید که نسخه اصلی و یا نقل آنرا از کدام منبع به دست آورده و نسخه اصلي آن در کجا است. محل نشر آن هم واضح نیست. در هر حال این اثر به ارزیابی مفصل ضرورت دارد، که متأسفانه این جای آن نیست. له ليکوال محترم سعد الدين شپون نه مننه، چې دغه اثر يې را استولی، هغه هم په ډېر ښه وخت.

1. ۵- ميک چيزني، کابل تر محاصرې لاندې، خپرونکي مارکوس واينر، پرنسټن، ۱۹۹۹، ۹۲، دغه اثر د فيض محمد تذکر الانقلاب ترجمه ده، چې ميک چيزني له روسي نه په انګريزي اړولی ده. او ځای ځاي يې خپل يا د روسي مترجم تبصرې هم راوړي. دغه ترجمه جمله په جمله نه، بلکه د هغو د مفهومونو لنډ بيان دی، خو ميک چيزني يو طالب العلم او امانتکار مترجم دی.

په چارواکو کې نفوذ لاره. پاچا امان الله په قلعه مراد بېگ کې دهغه ټول جايداد، چې د يوه لوړ چارواکي د پاره بېخي دېر وو، ضبط کړ او هغه يې محمد ولي ته و باخښه.

بله وژنه چې په شمېر کې ډېره وه، د ۱۹۲۵ کال په مې کې د خوست له ياغيټوب نه وروسته د پکتيا والو وه. پاچا "د دره پنځوس بنديانو د وژلو امر وکړ."، ټول بنديان شاوخوا زر ښځې، کوچنيان، او څو سوه ځوانان او قومي مشران وو.^(۶) د سوداگرۍ وزير عبدالهادي داوي پاچا ته عرض وکړ چې "بېتر است اين محکومان به اعدام محکمه شده و بحکم قاضي کشته شوند. پادشاه با کمال خشونت و غرور گفت: مگر نميداني که من نواسه عبدالرحمن ام."^(۷) دا په جنبش مشروطيت کې د ارواښاد عبدالحی حبيبي روايت دی. دغې تراجيدي دواړو خواوو ته ډېر مالي او ځاني تلفات واړول. د فدایي ځوانانو په نامه يو اته سوه کسيزه کنډک ټول تلف شو. پکتياوال د حکومت او پاچا نه دغومره ناراضي شوي وو چې، د هغو ايله جاري وروسته د کابل په جنگو کې د پاچا ملاتړ کې ډېره ناغیري وکړه، او مير غوث الدين د احمدزيو د ايله جاريو مشر لا په حکومتي قواو ډزې وکړې، او ميدان گردسره پرېښود، او ياغي شو. پاچا امان الله د باندي شپږ مياشتني سفر نه دمخه کندهار ته لاړ او هلته يې يو نامالوم شمېر لويان د امنيت د گډوډولو په تور په اعدام محکوم کړل. ددوی شمېر به ډېر وو، چې پاچا وروسته وويل چې "زه کندهار ته لکه چې د کار د پاره نه بلکه د قصابۍ د پاره راغلی يم." د پاچا د اعدام نور قربانيان يو څو تنه قاضيان وو چې نه يې غوښتل د ښځو د مخ لوڅۍ په اړه فتوا ورکړي، چې پاچا ترېنه غوښتي وه. ددوی مشر پخوانی ستر قاضي، عبدالرحمن پغمانی وو. دوي پکتيا ته د خلکو د پارولو او ياغي کولو د پاره لاړل، خو په دې کې ناکام او حکومت ته پخپله خوښه تسليم شول، نه دا چې هند ته لاړ شي او د برتانوي هند له حکومت نه په دې برخه کې مرسته وغواړي. پاچا په کابل کې دوی د حرب وزارت د حرب ديوان ته د محاکمې لپاره وسپارل. د ديوان غړي د حربيې د وزير په گډون لوړ رتبه نظامي افسران وو. وزير او يوه کنډک مشر د هغو اعدام غوښته، خو له يوې مياشتني محاکمې نه وروسته دوي په اعدام محکوم شول. له محمد صادق مجددي او د هغه له وراره معصوم مجددي نه پرته، چې هغوی بندي شول، په اعدام محکوم قاضيان په يوه روايت نهه تنه وو، چې په سپاه سنگ کې برالا اعدام شول. د قاضيانو محکمه په ديوان حرب کې د نظامي افسرانو ياني د اجرائي څانگې له خوا وو، نه د قضائيه د قاضيانو له خوا. په معاصر افغانستان کې دا لومړی ځل وو، چې يوه ډله قاضيان اعدام شول، چې هغه د "شينوارو او کوهامان د ډاږه مارانو د بغاوت لپاره لومړی گام شو،" او له امله يې يو څو تنو لوړ رتبه چارواکو سمدلاسه استعفی وکړه.

د حبيب الله کلکاني په اړه د پاچا امان الله سملاسي او بې له سوچه د اعدام حکم ډېر اثرناک ثابت سو، چې پايله يې د هغه او د کورنۍ د واکمنۍ ختم شو. دغه پېښه يو څه تفصيل غواړي چې په جبل السراج کې د تنظيمي رئيس، علي احمد لودي، د پاچا په هدايت له حبيب الله او سيد حسين چاريکاري سره پوهاوي ته ورسېد. هغوي د ډېرو امتيازونو په بدل کې ومنله، چې له نا ارامي جوړولو څخه لاس واخلي، او د امنيت په خوندي کولو کې به له حکومت سره مرسته وکړي. دوی د کابل په لور رهي شول چې د کابل د حکومت په خدمت شروع وکړي، خو څنگه چې پاچا

3. ۶- ادمک، (۱۹۷۴)، ياد شوی اثر، ۸۹، ۹۰.

4. ۷- عبدالحی حبيبي، جنبش مشروطيت در افغانستان، سازمان مهاجرين مسلمان افغان، چاپ دوم، ۱۹۹۹، ۱۷۳.

دمخه گود ملا اعدام کړی وو، که څه هم هغه ته د مامونیت وعده ورکول شوې وه، حبیب الله په دې فکر شو چې نه چې دده برخلیک به هماغسې شي، نو په سرای خواجه کې چیرته چې کابل ته د ورتګ په نیت رسېدلی وو، په تلیفون کې د علي احمد په نامه ورغېد، چې د ځان په اړه د پاچا په نیت ځان پوه کړي. نور نو د فیض محمد په ژبه چې د حبیب الله د خولې نقل کوي "اکنون که با پسر سقا عهد کرده اورا به دست آورده ام، چې معامله کنم [۸]" و امیر امان الله خان امر سر زدن و هلاک او نمود. او که خود را علي احمد خان اظهار کرده بود، عرض کرد که در صورت عهد و پیمانی که در میان نهاده شده است، چگونه در اعدام او اقدام ورزیده شود؛ و امیر امان الله خان اینرا شنیده فرمود، که: با تو عهد کره، نه با من. زنده اش مگذار و چون پسر سقا اسرار درونی امیر امان الله خان را نسبت به خود کشف کرد، به همان تلیفون که سرگرم مکالمه بود، اظهار راستی کرده و خود را پسر سقا گفته، مخاطبانه لب به دشنام زن و زوجه امیر امان الله خان ... کشوده از وصول و حمله خود در کابل بیم داده، گفت: در وقت حاضر امدنم خواهی دید، آنچه دید. و امیر امان الله خان از این گفتار او که از روی معاهده وعده ای جانبداری محمد ولي خان وکیل و غیره وزرای خاص و بزرگان کابل که با اطمینان خاطر بر لب اظهار آورد، و همه از ماجرای خیانت وزرای خود بی خبر بود، از خشم متغیر گردید، تلیفون را به غیظ بر روی میز زده هیچ نگفت. (۸)

لیکوال عزیز هندي هم دغه موضوع لږ و ډېر په همدغه ډول بیانوي او وايي چې د گود ملا د اعدام په نظر کې نیولو سره، حبیب الله غوښتل چې د ځان په هکله د پاچا نظر په کوم چل ځانته معلوم کړي. نو یې کابل ته د تګ په لار په سرای خوجه کې " ... د پاچا حضور ته یې تلیفون وکړ، او کله چې پاچا پوښتنه وکړه، چې څوک خبري کوي د سقاو زوی ځواب ورکړ، د شمالي د تنظیمي رئیس احمد علي خان، او هغه بیا پاچا ته وویل چې دغه وخت د سقاو زوی دده په کنترول کې دی، او په مخامخ کوټه کې د پیره دارانو تر مینځ ناست دی، او پاچا چې د هغه سره هر سلوک وکړي، امر وکړي. په دې خبره غازي امان الله خان له جوشه په ډک غږ ځواب وکړ [ورکړ] چې دا سپی سمدلاسه د مرګ غیږي ته وسپاره، او د هغه سر پرېکړه، او کابل ته یې راولېږه [راواستوه]. د سقاو زوی په دې خبره سره ځان څرګند کړ او پاچا ته د بد او رد په ویلو سره یې تلیفون پرېښود. (۹)

مؤلفه ریه ستیورت، ابراهیم عطایي، سید رسول رسا، او غلام محي الدین انیس هم په خپلو اثارو کې دغه پېښه یاده کړې، خو په لنډ ډول. منشي علي احمد، چې زماني د هغه پانی د انگلیس د استخباراتو راپور ګڼي، دغه موضوع یاده کړې نه ده. په هر حال دغه پېښه د ۱۹۲۸ کال د ډسمبر ۱۲ شاوخوا کې شوې او سملاسي اثر یې دا شو چې سید حسین جبل سراج کلابند او بیا تصرف کړي، او حبیب الله په کابل یرغل وکړي، او پاچا یوه میاشت وروسته، د ۱۹۲۹ کال د جنورۍ په ۱۴ له پاچایي نه لاس واخلي. وروسته به دغه پېښې بیان شي. د پاچا امان الله پلار، امیر حبیب الله، او نیکه، امیر عبدالرحمن، زورواکي یا مطلق العناني کوله، او ډېر افغانان یې په حکم اعدام شوي دي، خو د هغوی قدرت په قانون محدود نه وو. عجبه داده چې پاچا امان الله چې په وخت کې یې د ترکی او افغان متخصصانو په همکاري افغانستان د لومړي ځل لپاره د لیکل شویو قانونو او مقررو خاوند شو، سره له دې هم د خپل پلار او نیکه په شان زورواکي کوله. دده په وخت کې لیکل شوی اساسي قانون هم ایستل شوی وو، خو په هغه کې دده بېحد ه

۱. ۸- فیض محمد، یاد شوی اثر، ۱۷
۲. ۹- عزیز هندي، یاد شوی اثر، ۲۴۵

قدرت محدود شوی نه وو، که څه هم دا د مشروطه غوښتونکو اساسي غوښتنه وه، چې پاچايي قدرت دې محدود شي. نو زما دغه وينا پر ځای ده، چې په يوې غونډې کې مې اورولې وه، چې هغومره ډېر افغانان چې د امير عبدالرحمن، امير حبيب الله او پاچا په حکم اعدام شوي دي، تر دوی دمخه د معاصر افغانستان د ټولو پاچايانو او اميرانو په حکم اعدام شوي نه دي. په لنډ ډول دوی ټولو په ځان متکي، منظم، دايمي پوځ، او نور وسايل، د پيسو په گډون، نه لرل چې دغسې زورواکي وکولی شي. دا امير عبدالرحمن او امير شيرعلي وو، چې په افغانستان کې يې د لومړي ځل لپاره منظم پوځ تنظيم کړ، او امير عبدالرحمن بيا د مالياتو په زياتولو، او په مجموع کې د حکومت د عوايدو په زياتولو سره د دايمي منظم پوځ ثبات او پايښت يقيني کړ، تر اوسه په اساس کې په هماغه ډول پاتې دی. تر امير عبدالرحمن دمخه د حکومت عوايد، چې لوی قلم يې د مخکو ماليات وه، دغومره کم وو، چې واکمنو نه شو کولی دايمي پوځ ولري. هغوی په زياته اندازه قومي مشرانو ته محتاج وو چې د ضرورت په وخت کې ايله جاري تهيه کړي. هغه وخت په قومونو باندې د جم بست په نامه ټاکلې او کمه ماليه حواله کېدله، چې هغه هم د قومي مشرانو د لاري حکومت ته رسېدله. امير عبدالرحمن له درانيانو نه پرته د ټولو قومونو، او په واقع کې د ټول هيواد په ښېرازو مخکو باندې د سه کوټ په نامه ماليه، چې د حاصل درېيمه برخه کېدله، حواله کړه، چې هغه ډېر عوايد کېدل. په وړاندې يې په ټول ملک کې ډېر پاڅونونه وشول، خو حکومت په پوځي زور او داسې هم په قومي ايله جاري سره هغه ټول و خپل او حکومت و کولی شول چې ټول هيواد په نيغ ډول د خپلو چارواکو له لارې اداره کړي. تر ده دمخه افغانستان د دفترانو لپاره حکومتي ودانۍ او رسمي محبس نه لاره، او هغه او نور دده په وخت کې د دهمزنگ بنديخاني په گډون ودان شول. په دغو او دغسې نورو اجرااتو سره وو، چې امير عبدالرحمن په افغانستان کې د لومړي ځل لپاره مرکزي حکومت تنظيم او پر ځای کړ، چې د هغه اصلاح شوی او عصري شوی شکل دوام لري. دده په وخت کې وو، چې په بين المللي موافقو سره د افغانستان د ټولو پولو تحديد او په نښه کېدل تکميل شول، او په نتيجه کې يې معاصر افغانستان هسک او په نړۍ کې وپېژندل شو. نو امير عبدالرحمن د معاصر افغانستان د دوهمې دورې مؤسس گڼل کېدلی شي.

دلته به بيرته پاچا امان الله ته وگرځو. ښاغلی زماني ادعا کوي چې "دولت انگليس ده سال زحمت کشيد تا دولت امانيه را با پروگرامش معدوم کند." ډېر عجب فکر او ډېره عجه جمله! اول د "دولت انگليس" افادې ته توجه په کار ده. "دولت انگليس" يانې څه؟ دغه افاده نه په هند باندې د برتانيې د حاکميت، او نه په برتانيه کې برتانوي حکومت يا په دقيق ډول د متحد سلطنت افاده کوي. دا هسې يوه عاميانه او پروپاگندي افاده ده. دی بايد پوه شي، چې "د انگليس دولت" يو مجرد مفهوم دی، او يو مجرد مفهوم بل مجرد مفهوم لکه "امانيه دولت" له مينځ نه ورلی نه شي. دا مشخص او دينامیک انسانان دي چې دغه کارونه کوي. دی بايد ثابته کړي چې په دغو لسو کلونو کې برتانويانو کوم کارونه وکړل، چې امني دولت يې معدوم کړ. په اصل کې دلته د دولت کلمه راورل بې ځايه او د ناپوهانو کار دی، ځکه چې د دولت اساسي عنصر ولس يا خلک دي، او څوک هغه "معدوم" کولی نه شي. زماني خوښ دی چې غټ الفاظ راوړي، او بې بنسټه حکمونه وکړي، بې له دې چې مانا او پايلو ته يې پام وکړي، يا پرې پوه شي. نور بيا

يادداشت آريانا افغانستان آنلاین

متن پښتوی این مطلب جناب پوهاند داکتر محمد حسن کاکړ به زودی از طرف همکاران وبسایت به زبان دری هم به نشر می رسد.